



Не пакідайце ж мовы нашай беларускай, каб не ўмёрлі!  
ФРАНЦІШАК БАГУШЭВІЧ.

# наша СЛОВа.pdf



Першы год выдання

№ 9 2 сакавіка 2022 г.

## Беларусы прагаласавалі за змяненні ў Канстытуцыю ЦВК абраодавала папярэдня вінікі

Беларусы прагаласавалі за змяненні ў Канстытуцыю. ЦВК абраодавала папярэдня вінікі рэферэндуму, перадае карэспандэнт БЕЛТА.

- Агульная колькасць грамадзян, уключаных у спісы ўдзельнікаў рэферэндуму - 6 млн 815 тыс. 667 чалавек. У галасаванні прыняло ўдзел 78,63 працэнта - гэта значыць больш за палавіну грамадзян, унесеных у спісы для галасавання. Такім чынам, лічыцца, што рэспубліканскі рэферэндум адбыўся, - адзначы старшыня Цэнтральнай камісіі Беларусі па выбарах і правядзенні рэспубліканскіх рэферэндумаў Ігар Карпенка.



За змяненні ў Канстытуцыю прагаласавалі 65,16 працэнта грамадзян, якія прыйшлі на рэферэндум. Не падтрымалі прапановы па змяненні Асноўнага закона краіны 10,07 працэнта.

Берасцейская вобласць - "за" - 64,21 працэнта, "супраць" - 7,74 працэнта, Віцебская вобласць - "за" - 70,12 працэнта, "супраць" - 8,57 працэнта, Гомельская вобласць - "за" - 71,08 працэнта, "супраць" - 9,2 працэнта, Гарадзенская вобласць - "за" - 63,4 працэнта, "супраць" - 10,95 працэнта, Менская вобласць - "за" - 64,58 працэнта, "супраць" - 9,63 працэнта, Магілёўская вобласць - "за" - 71,69 працэнта, "супраць" - 10,4 працэнта, Менск - "за" - 55,13 працэнта, "супраць" - 13,23 працэнта.

- Такім чынам, папярэдня рэзультаты ёсць. З сакавіка мы плануем правесці пасяджэнне камісіі і падвядзём канчатковыя вінікі рэферэндуму, - дадаў Ігар Карпенка.

28 лютага, Менск.  
Кар. БЕЛТА.

## I мова на пярэднім краі

Сённяшні расейска-ўкраінскі канфлікт пачаўся не ў 2022 годзе, не ў 2014, не ў 1944 і не ў 1918. Канфлікт гэты цывілізацыйны. І калі ўсе цывілізацыйныя адзінства паміж расейцамі і ўкраінцамі на працягу стагоддзяў раз за разам удавалася згладжваць, то заставаўся адзін факттар, які не згладжваўся - гэта мова.

Сёння ў пераліку крываў, якія Украіна нанесла Расіі, ні адзін расейскі прапагандыст не забывае пра мову, якой украінцы мэтанакіравана і паспяхова вярталі статус адзінай дзяржаўнай.

Калі беларусы ў пачатку 90-х займаліся тым жа самым, то рабілі гэта па-беларуску, "памяркоўна", таму многага і не дасягнулі, ды і часу было мала. Украінцы накіравалі на вырашэнне гэтага пытання ўсю ма-гутнасць дзяржаўнага апарата і дасягнулі значна больш.

Расейскія прапагандысты гавораць, што яны не маглі дапусціць, каб вырасла гэтае новае, цалкам украінамоўнае пакаленне. І працэс украінізацыі пачалі спыняць разам з іншымі (рух у Еўропу, у НАТА і г.д.) сілавымі сродкамі. Па факту паспяховы рух Украіны да поўнай украінізацыі ўсіх можа скончыцца стратай самой Украіны.

Не будзем гадаць, дзе і на чым усё спыніцца, мы ж міжволі - сведкі той высокай цаны, якую мае мова народа для сваіх і чужых.

І ўсё ж, нягледзячы ні на што, наш уласны шлях да мовы - шлях непазбежны і справядлівы.

Станіслаў Суднік.



## Водгулле Міжнароднага дня роднай мовы

Рэспубліканская дыктоўка па беларускай мове прайшла  
у НАН Беларусі

Рэспубліканская дыктоўка па беларускай мове, прымеркаваная да Міжнароднага дня роднай мовы адбылася 21 лютага ў Цэнтральнай навуковай бібліятэцы НАН Беларусі.

Дыктоўку праходзіла ў адной з аўдыторый бібліятэкі. Таксама вялася прямая трансляцыя праз платформу ZOOM, па якой перадаваўся тэкст. У рэжыме онлайн зарэгістравалася каля тысячы чалавек.

Дыктоўку напісалі прадстаўнікі розных узростаў (ад 10 да 80 гадоў) і розных професій. Больш за тое, сярод удзельнікаў быў не толькі грамадзянин нашай краіны, але нават жыхары Кіпра.



Напісаць тэкст без адзінай памылкі атрымалася ў Каралёва Аляксандра, малодшага навуковага супрацоўніка Інстытута літаратуразнаўства імя Янкі Купалы.

**Лізавета ГОЛАД.**  
Фота аўтар.



## Водгулле Міжнароднага днія роднай мовы

### "НАША МОВА - ГЭТА НАША ГІСТОРЫЯ"

*Супрацоўнікі Гарадзенскага аблвыканкама далучыліся да маштабнай беларускамоўнай дыктоўкі ў Міжнародны дзень роднай мовы*



Па добрай традыцыі ў Міжнародны дзень роднай мовы жыхары Гарадзенскага рэгіёна далучыліся да маштабнай беларускамоўнай акцыі і сталі ўдзельнікамі абласнога дыктанта. Як і звычайна, удзел у дыктоўцы прынялі супрацоўнікі аблвыканкама, усяго каля 50 чалавек. Дыктант у аблвыканкаме прайшоў па ўсіх правілах сапраўднага экзамена і нагадаў удзельнікам школы час: сапраўдны настаўнік, фірмовыя бланкі, ніякіх падказак і, канешне, лёгкае хваляванне. Тэкст, які пропанавалі для напісання, быў прысвечаны Году гістарычнай памяці і 140-годдзю з дня нараджэння выдатнага беларускага пісьменніка Янкі Купалы.

- Сёння мы напісалі дыктант пад назвай "Музей паэта". Ён расказвае пра нашага знакамітага песняра, нацыянальнага паэта, класіка літаратуры і чалавека, які стаяў ля вытокаў нацыянальнай літаратурнай мовы. Чалавека, які ўсё жыццё аддаў служэнню народу і Радзіме, агромністую колькасць сваіх твораў прысвяціў менавіта нашай мове і краіне, беларускаму народу і выказаў у гэтых творах усю свою любоў да нашай нацыянальнасці, - сказала Ірына Мялешка, настаўнік беларускай мовы і літаратуры гімназіі № 10 горада Гародні, пад дыктоўку якой і быў напісаны тэкст супрацоўнікамі аблвыканкама. - Я б не сказала, што тэкст складаны, але ў ім ёсць уласныя назвы, якія, канешне, неабходна пісаць з вялікай літары. Акрамя гэтага, ёсць некаторыя асаблівасці ў сінтаксісе, што, можа быць, не ўсе памятаюць.

Усіх тых, хто на некаторы час адклаў свае важныя справы і паўсядзённыя клопаты, каб далучыцца да абласной дыктоўкі, аб'ядноўвае адна вельмі важная якасць - усе яны любяць родную беларускую мову.

- Мне здаецца, гэта вельмі важная і неабходная акцыя. Усіх нас аб'ядноўвае наша родная Беларусь, дзе мы нарадзіліся, дзе мы выраслі самі і выхоўваюм сваіх дзяцей, і няма ніякіх сумненняў, што мы павінны берагчы і шанаваць сваю родную мову, - падзялі-

лася начальнік аддзела па работе са зваротамі грамадзян і юрыдычных асоб аблвыканкама Кацярына Федасенка. - Зразумела, што сёння не кожны з нас размаўляе ў штодзённым жыцці па-беларуску, але галоўнае, што мы ведаем, беларуская мова - неад'емная частка нашай Радзімы.

Кацярына Федасенка адзначыла, што ўдзел у дыктоўцы - гэта заўсёды доўгачаканая і прыемная акцыя, у якой і яна, і яе калегі ўдзел прымаюць з вялікім задавальненнем. Дарэчы, пісаць дыктант не так складана, як здавалася б - вынікі штогод радуюць. Начальнік аддзела прафесійнай адукацыі аблвыканкама Андрэй Батура падзяліўся, што ўдзел у гэтай маштабнай акцыі прыняў першы раз. На пытанне, ці любіце родную мову, без сумненняў адказвае: "Так".

- Наша мова - гэта наша гісторыя, гісторыя нашых бабуль і дзядул. І тое, як мы адносімся да роднай мовы - эквівалент таго, як мы адносімся да сваіх продкаў і гісторыі, - падзяліўся Андрэй Батура. - Я люблю і шаную родную мову і стараюся перадаць гэту традыцыю сваім дзецям.

Напісанне беларускамоўнага дыктанта - гэта, як адзначылі ўдзельнікі акцыі, арыгінальны эксперымент, які абавязкова павінен захавацца добрым традыцыям. Папершы, таму, што кожны грамадзянін павінен ведаць сваю родную мову, валодаць ей і выкарыстоўваць у жыцці.

**Паводле СМІ.**



## Водгулле Міжнароднага дня роднай мовы

**"Беларуская мова самая прыгожая і сакавітая. Напэўна таму, што яна родная".**

**"Купалаўскую дыктоўку" напісалі ў ГрДУ імя Янкі Купалы**

Сёлета дыктоўка была прымеркавана да 140-годдзя з дня нараджэння беларускага класіка Янкі Купалы.

У Міжнародны дзень роднай мовы, які штогод адзначаецца 21 лютага, кожны жыхар планеты мае магчымасць выказаць пашану роднаму слову, зберагчы якое і перадаць наступным пакаленням - вялікая місія сучаснага. З нагоды гэтага свята ў Гардзенскім дзяржаўным універсітэце імя Янкі Купалы напісалі традыцыйную "Купалаўскую дыктоўку".

Сёлета дыктоўка стала асаблівай, бо была прымеркавана ў tym ліку да 140-годдзя з дня нараджэння беларускага класіка Янкі Купалы і да дня нараджэння ўніверсітэта, які 22 лютага адзначыць 82-годдзе з дня заснавання.

- Сёлета "Купалаўская дыктоўка" ў нашым універсітэце праводзіцца ў чацвёрты раз і прымеркавана адразу да трох важных падзеяў. Цешыць, што з кожным разам усё больш удзельнікаў далучаюцца да гэтага мерапрыемства. У свеце больш за 7 000 моў, але, на мой погляд, менавіта беларуская - самая мілагучная, прыгожая і сакавітая. Напэўна таму, што яна родная, - адзначыў першы праектар ГрДУ імя Янкі Купалы Юрый Раманоўскі.



Удзельнікамі мерапрыемства сталі калі тысячы чалавек. Сярод іх выкладчыкі, студэнты Купалаўскага ўніверсітэта, школьнікі горада, навучэнцы каледжаў. Па відэасувязі да напісання дыктоўкі далучыліся таксама студэнты з Расіі і Кітая, якія вывучаюць беларускую мову, супрацоўнікі пасольстваў Рэспублікі Беларусь у Кітайскай Народнай Рэспубліцы. Дадаткова ўсе ахвочыя змаглі напісаць тэкст пад дыктоўку дзякуючы прамой трансляцыі на YouTube.

Адначасова дыктоўка пачалася ва ўсіх вучэбных карпусах ВНУ. З любоюю да роднай мовы ўдзельнікі напісалі філасофска-патрыятычны твор "Спадчына", які



належыць пяру Янкі Купалы.

- Беларуская мова побач са мною з самага маленства. Я настаўнік беларускай мовы і літаратуры, лічу, што вельмі важна дарыць дзесяцям магчымасць вывучаць роднае слова. Гэта адказная праца, але ў той жа час вельмі натхнёная. Беларускай мовай асабіста я натхняюся на працягу ўсяго жыцця, - сказала Аляксандра Радковіч,



настаўнік беларускай мовы і літаратуры СШ №35 г. Гарадні, аспірант ГрДУ імя Янкі Купалы. - Сёння я чытаю "Купалаўскую дыктоўку". Гэта для мяне вялікі гонар і адказнасць. Такая магчымасць выпадае не кожнаму.

Пасля мерапрыемства ўдзельнікі самастойна праверылі напісаны. На памяць кожны атрымаў сімвалічны падарунак і бланк са сваім тэкстам.

*Дзіяна Сідаркевіч.*

*Фота Дзіяны Сцяпанавай.*

**На факультэце мастацтваў і дызайну прыйшла Агульнаўніверсітэцкая Купалаўская дыктоўка**



21 лютага на факультэце мастацтваў і дызайну ГрДУ імя Янкі Купалы прыйшла Агульнаўніверсітэцкая Купалаўская дыктоўка, прысвечаная Дню роднай мовы. Студэнты пісалі верш Янкі Купалы "Спадчына". Мерапрыемства адбылося ў навучальнym корпусе па вул. Дзяржынскага, 28 у аўдыторыі 2.

*Паводле СМИ.*

## Агульнаўніверсітэцкая дыктоўка ў ГрДМУ

Традыцыйная Рэспубліканская беларускамоўная дыктоўка была прысвечана Міжнароднаму дню роднай мовы. У ёй прынялі ўдзел студэнты, выкладчыкі і супрацоўнікі Гарадзенскага дзяржаўнага медыцынскага ўніверсітэта.

У гэтым годзе дыктоўка была прысвечана 140-годдзю з Дня нараджэння беларускага класіка Якуба Коласа. Удзельнікі пісалі дыктоўку па аповесці вялікага пісьменніка "Дрыгва".



Як распавёў каардынатор правядзення дыктоўкі, старшы выкладчык рускай і беларускай моў Віктар Іванавіч Варанец, Гарадзенскі дзяржаўны медыцынскі ўніверсітэт прымае ўдзел у ёй штогод. Таксама традыцыйна напярэдадні свята прайшоў шэраг мерапрыемстваў, прысвячаных Міжнароднаму дню роднай мовы.

*Фота: Аляксандар Мінько.*



## Дзень беларускай мовы адзначылі ў Гародні

21 лютага ва ўсім свеце адзначаюць Дзень роднай мовы. І хай у нашай краіне ў статусе "дзяржаўнай" знаходзіца і руская, і беларуская, ужо па традыцыі на прыканцы лютага ў калектывах на прадпрыемствах, ва ўстановах адукцыі і, нават у крамах, вяртаюцца да беларускай. Міжнароднае свята адзначылі і ў Гародні: кожны ахвотны мог далучыцца да Агульнанацыянальной дыктуюкі. Ва ўжо традыцыйным флэшмобе ўдзельнічалі больш за тысячу гарадзенцаў. Як яшчэ адзначалі Дзень беларускай мовы - расказа Ганна Салавей.

Прамую трансляцыю беларускай дыктуюкі на сваім ютуб-канале правёў і тэлеканал "Гродна Плюс"

Сыштақ, аловак і невялікае хваляванне. Атмасфера пры напісанні беларускай дыктуюкі для многіх падобная да школьнай кантрольнай. У Дзень беларускай мовы ўсё зусім інакш: у аўдыторыях устаноў адукцыі і кабінетах на прадпрыемствах сабраліся толькі тыя, для каго штогадовая дыктуюка па беларускай мове - магчымасць зноў вярнуцца за школьнную парту і на некалькі хвілін адчуць сябе беларусам.



**ЛАРЫСА ЧЭКЕЛЬ, КІРАЎНІК УПРАЎЛЕННЯ ПА ПРАЦЫ, ЗАНЯТАСЦІ І САЦЫЯЛЬНАЙ АБАРОНЕ ГАРАДЗЕНСКАГА ГАРВЫКАНКАМА:**

- Я ў дзяцінстве і ў школьнай гады вельмі захаплялася беларускай мовай. Я любіла вершы чытаць, і вы ведаецце, сама спрабавала сябе ў напісанні вершаў. Я атрымала вялікае задавальненне разам са сваімі каллегамі, таму што мы яшчэ раз успомнілі нашу родную, матчыну беларускую мову і захапіліся непасрэдна тымі радкамі верша "Спадчына".

**ТАЦЦЯНА ФАДЗІНА, АРГАНІЗАТАР ПРАЕКТУ "ГУЧЫ, РОДНАЯ МОВА":**

- Гэта рэалізавалі вучні разам з настаўнікамі. Гэта настаўнікі гісторыі, мовы і літаратуры, дадатковай адукцыі і нават пачатковая школа. Задзейнічаны былі ўсе класы. І працавалі ў розных напрамках. Гэта шматвектарны праект "Гучы, родная мова". І напрамкі былі наступныя: вывучаць гісторыю, святы, мову, этнографію. І быў распрацаваны тапаграфічны план школы, і ўсе калідоры, завулкі, плошчы



школы, былі даны назвы непасрэдна напрамкаў гэтага праекту.

Экскурсія па школьным міні-горадзе пачынаецца з плошчы "Святочная", дзе размясціліся кірмаш і батлейка, потым госці адразу трапляюць на вуліцу "Моўная". Далей вучні знаёміцца з беларускім фальклорам. На гэтай станцыі дзееці з захапленнем разгадваюць загадкі, співаюць беларускія народныя песні, складаюць прыказкі. Вялікае уражанне ў гасцей свята выклікала вуліца "Гістарычна".

Народныя абрады "Провадаў зімы" таксама магчыма было пабачыць на тэматычнай станцыі.

**ГАННА САЛАВЕЙ, КАРЭСПАНДЭНТ:**

- Гародню не праста так называюць "Беларускім Галівудам". Прект заканчваецца на станцыі "Кінематаграфічна", дзе кожны вучань можа адчуць сябе маленькой зоркай. Тут прадстаўлены афішы кінафільмаў, якія здымаюцца на тэрыторыі нашага горада. Напрыклад, "Белыя росы" ці "Зацюканы апостал".

Дзень беларускай мовы кожны адзначаюць па-свойму. Хтосьці пісаў дыктуюку, хтосьці чытаў творы любімых аўтараў або, быць можа, увесе дзень намагаўся размаўляць толькі па-беларуску. Мы розныя, але мова ў нас адна, і мы будзем яе памятаць.

*Ганна Салавей.*



## Водгулле Міжнароднага дня роднай мовы

### Гадзіннікі "Мова" зроблены па дызайне "Упэўненасці"

21 лютага Міжнародны дзень роднай мовы быў адзначаны яркім мерапрыемствам - адкрыццём выставы "Гадзіна мовы", якая з'явілася, дзякуючы сумеснаму праекту ААТ "Мінскі гадзіннікавы завод" і Музея кнігі НББ. Выдатная ідэя - бачыць родную мову ва ўсіх аспектах жыцця!

Таму ў Музеі кнігі Нацыянальнай бібліятэкі побач з літаратурнымі творамі была прадстаўлена ўвазе наведальнікаў лімітаваная калекцыя гадзіннікаў "МОВА", у якой 7 мадэляў.

На адкрыцці выставы выступіў намеснік дырэктара ААТ "Мінскі гадзіннікавы завод" Рафік Саркісян, які звярнуўся да прысутных па-беларуску.

- За аснову дызайна "Мінскі гадзіннікавы завод" узяў вокладку першага зборніка вершаў Пімена Панчанкі "УПЭЎНЕНАСЦЬ" 1938 года, дзе паэт уславіле хараство і багацце роднай замлі. Выпушчаны две партыі гадзіннікаў па 150 штук. 21 лютага ў Дзень роднай мовы гадзіннікі паступілі ў продаж ва ўсіх фірменных крамах "Луч", якія знаходзяцца ў Менску ў "Галерэі" і ў "Трыне", а таксама - у Берасці, Гародні, Віцебску і Гомелі.

Гадзіннікі дапамогуць беларус-



скім вытворцам і мэнеджарам, іх уладальнікам, адчуваць сябе ўпэўнена ў сваім бізнесі і штодзённых справах.

З Міжнародны днём роднай мовы павіншаваў гасцей намеснік генеральнага дырэктара Нацыянальнай бібліятэкі Алеся Суша.

На адкрыцці выставы выступіла ўнучка Пімена Панчанкі - Кацярына Андрэёўна Панчанка. З прывітальным словам да гасцей звярнулася супрацоўніца Народнага музея П. Панчанкі 199-тай сярэдняй менскай школы Таццяна Уладзіміраўна Курашэвіч.  
*"Кожны з нас прыпасае*

*Радзімы куток,  
Каб да старасці чэрпаць успаміны",*  
- працытавала Таццяна Уладзіміраўна словаў П. Панчанкі.

Таццяна Курашэвіч распавяяла пра дзейнасць музея:

- Наш музей быў створаны 24 кастрычніка 2003 года і знаходзіцца на вуліцы Пімена Панчанкі, 32. Да гэтага часу музея не было, таму ў нас узнік-



ла ідэя стварыць такі музей. Мы нясём адказнасць, каб захаваць спадчыну Пімена Емяльянавіча, падтрымліваем цесныя сувязі з яго сваякамі, з акадэмічнай бібліятэкай імя Я. Коласа. У нас часты госьць - унучка П. Панчанкі Кацярына Андрэёўна.

Мы шырока адзначалі 95-годдзе Пімена Панчанкі, а сёлета будзем адзначаць яго 105-годдзе. У нас праводзіцца экспкурсіі ў музее, а ў школе ідуць урокі, прысвечаныя Пімену Панчанку.

**Э.Дзвінская,**  
фота аўтара.





# Водгулле Міжнароднага дня роднай мовы

## ДЗЕНЬ РОДНАЙ МОВЫ: ГУЛЬНЯ ЦІ ПАТРЫЯТЬЧНАЯ СПРАВА

Дзень роднай мовы зноў святкавала Нясвіжчына. Як паведаміла на сваім сайце раённая газета, ва ўстановах адкукацыі прайшоў шэраг мерапрыемстваў па ўшанаванні роднага слова. Так, у сярэдняй школе № 4 г. Нясвіжа адбылася квэст-гульня "З любоўю да роднага слова", у сярэдняй школе № 3 - квэст-гульня "Пагуляем у роднае слова", у Карцэвіцкай школе - квэст "Свята роднай мовы". У яслях-садку № 4 "Караблік дзяцінства" родную мову ўшанавалі "Хвілінкай беларускага вершыка".

Як высветлілася, не ў кожнай школе падтрымалі Агульнаціянальную дыктоўку. У гэтым годзе яна пазначана лічбай 15. Аднак сталыя прыхільнікі АНД і на гэты раз не праігнаравалі яе. У Лысіцкай школе настаўніца роднай мовы Ірына Мышковец, як і ў папярэдняй гады, да ўсіх святочных дзеяў далучыла і дыктоўку з кранальным моўна-патрыятычным тэкстам. Гэтак жа штогод робіць і настаўніца школы №3 г Нясвіжа Вольга Варэнік, адно што ўдзельнікаў тут значна больш, чым ў вясковай школы.

Пяць апошніх гадоў праводзяцца беларускія дыктоўкі ў Раённай бібліятэцы імя Паўлюка Пранузы.

Кожны раз збіраюцца сюды новыя ўдзельнікі: пенсіянеры, наведвальнікі сацыяльнага цэнтра, сябры БРСМ, а сёлета - нясвіжская дзевяцікласнікі. Але нязменны і абавязковы - урачыстасць моманту, святочнасць сустэречы ды ноткі лёгкай усхваляванасці: не памыліца, напісаць як найлепши!

Нязменнымі лідарамі не толькі па колькасці, але па творчым, свядомым і душоўным падыходзе да напісання дыктоўак з'яўляюцца навучэнцы Нясвіжскага педагогічнага каледжа імя Якуба Коласа на чале з ды-

рэктарам Аленаі Жураўлёвой і выкладчыцай роднай мовы і літаратуры Марыяй Енчык. Шырокі тэматычны выбар тэкстаў дапасуецца тут да кожнага курса, групы і спецыялізацыі! Колькасць удзельнікаў ідзе на сотні! Ужо стала традыцыйнай напісанне дыктоўкі выкладчыкамі і іншымі супрацоўнікамі каледжа; сёлета іх - 47! Добры приклад кожнай установе! А тэкст "Калыска маленства" прысвечаны, як і належыць, Якубу Коласу, 140 гадавіне ад нараджэння вялікага беларуса.



- Усё атрамалася, як задумалі, як хацелі, бо рабілі ўсё ад душы, - кажа Марыя Фабіянаўна, - бо пачатак гэтаму шчыраму дню нашага жыцця даў вольны мікрофон "Гучы, роднае слова".




Экс-сябры ТБМ правялі хатнія дыктоўкі ў вузкім сяброўскім коле. Гарадзейцы выбраўлі для напісання верш Ганны Палын са зборніка "Нясвіжскі ўтак". Ды не толькі пісалі, але і чыталі іншыя любімымі вершы, дзяліліся думкамі і ўражаннямі. Для жыхароў в. Карцэвічы была прадыктавана краязнаўчая замалёўка з падрыхтаванай для друку кнігі "Кунтуш Радзівіла або 100 эцюдаў нясвіжскай мовы". А Валянціна Холадава пажадала напісаць верш Васіля Казачка "Пагавары са мной пабеларуску" нават пад дыктоўку па телефоне.



Наведвальнікі студыі вядомай нясвіжскай мастачкі Марыны Канавалавай далучыліся да спасціжэння верша Наталлі Плаксы "Маліванкі". Да таго ж разгледзелі яе калекцыю твораў наўнага жывапісу ды пе-ранеслі ўсё пачутае і пабачанае на свае "палотны". Падчас пепрэпінку пацешыла студыйцаў гульня "Салодкія слова". *Натхненне, узнёсласць, акрыленасць, асалода, спасціжэнне, замілаванасць...* - гэтыя і іншыя беларускія слова былі акурат да месца і настрою сустрэчы. Яны як найлепш засведчылі вядомую ісціну, што мова - душа народа, і што трэба быць з роднай мовай не хвілінку, не адзін святочны дзень, а кожны дзень свайго жыцця, не "гуляць у роднае слова", а вывучаць, засвойваць як каштоўны набытак, каб мець на вус-нах штодня.

**Вольга Карчэўская.**  
Нясвіж.




Фота 1. У Лысіцкай школе.  
Фота 2, 3, 4. Дыктуе Барыс Шпак, пішуць гарадзейцы.

Фота 5. На сустрэчы з нау-ченцамі педкаледжа.

Фота 6. У студыі Марыны Канавалавай: не толькі пішам, але і малюем.

## Краязнавец з Дзятлава выдаў сваю першую кнігу




У гарадзенскім выдавецтве "ЮРСАПРЫНТ" выйшла з друку першая кніга грамадскага актыўіста і краязнаўца з Дзятлава Валерыя Петрыкеўіча. Кніга называецца "Там, дзе цячэ Маўчадка". Валерый Петрыкеўіч - адзін з тых людзей, якімі павінна ганарыцца не толькі Дзятлаўшчына, але і ўся Беларусь. Гэта, дзякуючы яму, на Дзятлаўшчыне ўшанаваны амаль усе пісьменнікі-землякі. Сярод якіх - Ігнат Дварчанін, Нікіфар Жальба, Васіль Струмень, Пятрусь Граніт, Гарасім Прамень. Валерый Петрыкеўіч яшчэ добры і цікавы публіцыст. Усё жыццё ён пісаў і піша розныя матэрыялы пра жыццё землякоў, пра спорт, пра вандроўкі па родным краі. Менавіта з такіх краязнаўчых сустрэч і вандровак складаецца яго першая кніга "Там, дзе цячэ Маўчадка". У кнігу дзятлаўскага краязнаўца ўвайшлі цікавыя артыкулы і даследаванні пра першага ўладальніка Дзятлава Констанціна Астрожскага, пра прозвішчы дзятлаўчан, пра асаблівасці дзятлаўскай тапанімікі. Шчыра і чуліва напісаў Валерый Петрыкеўіч пра свайго бацьку Міхася Петрыкеўіча - заснавальніка Дзятлаўскага гісторычно-краязнаўчага музея і пра жонку Наталлю, былога педагога, якая зусім нядаўна нечакана пакінула гэты свет з-за каронавіруса...

**Сяргей Чыгрын.**



## Водгулле Міжнароднага дня роднай мовы Рэкордная актыўнасць лідскіх школьнікаў у Дзень роднай мовы



Пад канец Тыдня роднай мовы на Лідчыне ўдалося атрымаць агульныя вынікі 15-й Агульнанацыянальной дыктоўкі ва ўстановах сярэдняй агульнай адукацыі Лідскага раёна.

Дыктоўку, якую ініцыяvala Лідскае раённае ўпраўленне адукацыі, пісалі 7696 вучняў.

Гарадзенскую абласную дыктоўку пісалі 1449 вучняў, бацькоў і настаўнікаў.

Разам - 9145 чалавек, амаль на 1700 чалавек больш, чым летасло.

Калі дадаць удзельнікаў дыктоўкі з двух каледжаў, трох прафесійных ліцэяў, усіх лідскіх бібліятэк і ўсіх клубаў, лідскага музея і некаторых працоўных калектываў, то агульная колькасць удзельнікаў 15-й Агульнанацыянальной дыктоўкі на Лідчыне ўпершыню перавысіла 10 тысяч чалавек.

На здымках: у Дзень роднай мовы ў 2 а класе СШ № 14 г. Ліды ладзілася інфармацыйная гадзіна "Беларуская скарбонка". І так было ў мностве класаў і школ.

*Паводле СМИ.*



## "Тусуюца слова роднае мовы, патрапіць імкнуща ў рымтічны слупок"

**"Лідская газета" ўзнагародзіла пераможцу чарговага конкурсу**

Шаноўныя аматары роднага слоўца! Час ляціць вельмі хутка. Здаецца, за акном яшчэ зіма, а сонейка не-не ды і паверне на вясну. Вось і я вітаю вас у новым сезоне нашага моўнага праекта, які па жаданні чытачоў быў распачаты "Лідскай газетай", лічы, каля двух гадоў назад. За гэты час на яе старонках мы сустракаліся з вами каля дваццаці разоў, шчыра разважалі як аб праблемах ужывання беларускай мовы ў нашым паўсядзённым жыцці, так і аб яе слоўным багацці.

Асабліва ўражвае ваша актыўнасць, шаноўныя чытачы, тое, з якім вялікім імпэтам вы ўдзельнічаце ў нашых моўных конкурсах, што асабліва яскрава сведчыць аб вялікай павазе да роднага слова ў нас, на Лідчыне.

На жаль, падступная пандэмія прымушала час ад часу ўносіць змены ў графік выхаду рубрыкі, перашкаджала своечасовому ўрученню прызоў пераможцам моўных віктарын, але, да нашага агульнага гонару, нікога з прыхільнікаў роднай гаворкі не збліза з панталыку.

### Узнагарода знайшла свайго героя

"Тусуюца слова роднае мовы, патрапіць імкнуща ў рымтічны слупок..." - так называўся апошні артыкул, надрукаваны ў рамках моўнага праекта "МАТЧЫНА МОВА: гаворым па-беларуску" ў "Лідскай газете". У якасці задання прапаноўвалася перакласці на рускую мову незвычайны паэтычны твор лідской паэтэсы Алесі Бурак, які складаўся з мноства сакавітых слоўцаў-дъяментоў, характэрных для беларускай народнай гутаркі. Я нават не спадзяўваўся, што сярод чытачоў знойдзеца шмат ахвотных далучыцца да гэтай нялёгкай справы, прычым самага рознага ўзросту. Па ўмовах конкурсу былі вызначаны нават не адзін, а трох пераможцы.

Першай адгукнулася вучаніца 9 "A" класа СШ №9 Вікторыя Ягорава, якая даслала свой варыянт адказу па электроннай пошце і словамі: "Здравствуйте, я Віка, мне 15 лет. Я решила попробовать свои силы в этом задании из рубрики "Матчына мова: гаворым па-беларуску", - здзівіла не толькі добрым веданнем дзвюю моў, але і сваёй шчырасцю і непасрэднасцю. На жаль, яна не ўказала свайго зваротнага адраду ці тэлефона, не адказвала на нашы запыты па электроннай пошце, і нам доўга давялося блукаць па многіх школах горада ў пошуках гэтай няўрымлівой дзяўчыны. Вялікі дзякую работнікам упраўлення адукацыі райвыканкамам, што дапамаглі ў гэтай нялёгкай справе.

На жаль, пандэмія каранавіруса, якая раптоўна пайшла ў наступленне, не дазволіла своечасова ўручыць прызы, бо трэба было захоўваць умовы каранціну. Але, як кажуць, узнагарода рана ці позна знойдзе свайго героя. Нядайна мы выкрайлі момант і па ўзгадненні з дырэктарамі навучальнай установы, дзе вучыцца Віка, Інай Мікалайчукай Хартановіч наведалі СШ № 9 і былі прыемна здзіў-



леныя добразычлівасцю як настаўнікаў, так і вучняў. Шчыра признаюся, што асабіста ў мяне, як аўтара рэпартажу пад рубрыкай "Не магу маўчаць" з вулічных хвяляванняў у 2020 годзе, дзе прымала ўдзел нямала юнакоў і дзяўчат, да гэтага часу захоўвалася крытычнае стаўленне да нашай моладзі. Пасля наведвання СШ № 9 такое негатыўнае меркаванне разбілася, як пустая бутэлька аб камень. Ужо ў двары групка юнакоў-старшакласнікаў ветліва павіталася і пацікавілася, хто мы і з якой нагоды завіталі ў іхнюю школу. Неўзабаве намеснік дырэктара школы па вучэбнай работе Наталля Яўгенаўна Швакель запрасіла нас у чытальную залу бібліятэкі, дзе і адбылася доўгачаканая сустрэча, якую адкрыла в. а. дырэктара - галоўнага рэдактара Дзяржаўнай установы "Рэдакцыя "ЛідаМедыя-Кампанія", член Савета Рэспублікі Нацыянальнага сходу Рэспублікі Беларусь Кацярына Серафіновіч. Яна прысвяціла сваё выступленне патрыятычнаму выхаванню моладзі і таму, як важна захоўваць высокамаральныя якасці ў наш складаны час. Напрыканцы запрасіла ахвотных паспрабаваць свае здольнасці ў школе маладога журналіста, якая існуе пры "Лідскай газете".

Ну, а я не мог не падзяліцца сваімі паэтычнымі творамі і быў прыемна ўражаны, што ўсім асабліва спадабаўся мой верш "Каб любіць Беларусь нашу мілую...".

Карыстаючыся магчымасцю, хачу запрасіць гарадскія і сельскія школы да больш актыўнага ўдзелу ў нашых моўных конкурсах, а ўсім чытачам пажадаць не цурацца роднага слова і разам з тым памятаць: чым больш чалавек ведае моў, тым ён багацейшы, але найперш трэба ведаць сваю - родную!

P. S. Таксама просім адгукнущца для ўручэння прызу Клаўдзію Багдановіч з Ліды і Івана Ганевіча з аграмястэчка Дворышча (тэлефанайце па нумары 544593). А ўмовы чарговага моўнага конкурсу будуць апублікаваны ў наступны раз.

**Тадэвуш Чарнавус.**



## Водгулле Міжнароднага дня роднай мовы

# Роднае слова пад дыктоўку

Святкаванне Міжнароднага дня роднай мовы стала традыцыйным мерапрыемствам для ўсіх філіялаў ДУК "Лідская раённая бібліятэка імя Янкі Купалы", вельмі важным святам для супрацоўнікаў, чытачоў, наведвальнікаў бібліятэк і звычайных аматараў беларускай мовы.

Штогод ДУК "Лідская раённая бібліятэка імя Янкі Купалы" святкуе гэты дзень, каб не даць загінуць роднай мове, жывой і непаўторнай, "з легендаў і казак" сатканай, "вобразнай, вольнай, пяяучай", цудоўнай роднай мове. Сённяшні год не стаў выключэннем. Усе арганізаваныя мерапрыемствы былі накіраваны на папулярызацыю і захаванне беларускай мовы.

Кожная з бібліятэк Лідчыны яскрава адзначыла Міжнародны дзень роднай мовы: у адным філіяле праўшла гадзіна беларусазнаўства, у другім - тэматычны агляд літаратуры і гадзіна краязнаўства, у трэцім - гульня, конкурсы і турніры і г.д. Але з гэтай разнастайнасці кожны раз хочацца адзначыць удзел філіялаў у напісанні Агульнацыянальнай дыктоўкі, якая ў 2022 годзе ўжо пятнашаты раз збірае аматараў і прыхільнікаў роднай мовы. Сёлета яна прысвечана да 140-гадовага юбілею першага народнага паэта Беларусі Янкі Купалы.

Сонечным па-вясноваму, але ўсё яшчэ зімовым днём 19 лютага філіял "Інтэграваная бібліятэка в. Мінойты" запрасіла гасцей разам святкаваць Міжнародны дзень роднай мовы. Удзельнікамі білц-турніра "Слова роднае - вечнае след" сталі члены аматарскага аб'яднання "Сяброўка", якое існуе пры бібліятэцы, і супрацоўнікі культурна-дасугавага цэнтра. Спачатку бібліятэкар правяла конкурсы на веданне роднай мовы і моўную эрудыцыю. Присутным неабходна было падлічыць лічэбнікі, назваць беларускія сіправы, аднавіць рассыпаныя прыказкі, назваць твор і аўтара, адгадаць загадкі. Мера-



Філіял "Інтэграваная бібліятэка в. Мінойты"

приемства ўпрыгожылі музычныя нумары і выступ беларускага пісьменніка і паэта, перакладчыка, журналіста, краязнаўца Станіслава Вацлававіча Судніка. Пасля ўсё прынялі ўдзел у напісанні 15-й агульнацыянальнай дыктоўкі. Да напісання быў прапанаваны тэкст Анатоля Іверса "Ён адкрыў мне Беларусь", дзе аўтар распавёў аб сустрэчы з волатам беларускага слова Янкам Купалам. Напісанне дыктоўкі далося ўсім прысутным без цяжкасцей і яны справіліся выдатна.

У чытальнай зале філіяла "Лідская гарадская бібліятэка № 4" ладзілася гульня "Размаўляй са мной па-беларуску". Дзеці знаёмліся са слоўнікамі беларускай мовы, нормамі маўленчага этикету, выпраўлялі граматычныя памылкі, адказвалі на пытанні віктарыны, падрыхтаваныя загадзя на лістках, спрабавалі скончыць вядомыя прыказкі і афарызы пра книгу, тлумачылі значэнне фразеалагічных зваротаў. З аповеду бібліятэкара дзеці даведаліся аб разнастайнасці моў на планете, аб tym, што родная мова - гэта характар народа, яго памяць, гісторыя, духоўная магутнасць. Напрыканцы мерапрыемства дзеці напісалі дыктоўку па тэксту Івана Навуменкі "Спадчына Скарыны". Дзеці не толькі праверылі свае веды па беларускай мове, але і даведаліся аб значнасці фігуры Францыска Скарыны ў гісторыі славянскіх культур.



Філіял "Лідская гарадская бібліятэка № 4"

Да Міжнароднага дня роднай мовы ў філіяле "Лідская гарадская бібліятэка № 6 імя В. Таўлай" была праўедзена літаратурная гасцёўня "Шануіце роднае слова!". На свята роднай мовы завіталі людзі розных прафесій і ўзросту. У гэтым годзе тэкстам да дыктоўкі быў прапанаваны ўрывак з рамана Якуба Коласа "На ростанях". Паэтычную "разынку" ў літаратурную гасцёўню ўнеслі



самі ўдзельнікі мерапрыемства, кожны з якіх прачытаў верш роднай мове.



**Філіял "Лідская гарадская бібліятэка № 6  
імя В. Таўлая"**

Міжнародны дзень роднай мовы штогод выступае нагодай для таго, каб пазнаць нешта новае пра беларускую культуру і мову, адкрыць сваю краіну іншай і ўбачыць у сваёй культуры сапраўдныя каштоўнасці.

Далучыцца да гэтай падзеі змаглі і актыўныя чытачы і супрацоўнікі Лідской раённая бібліятэкі імя Янкі Купалы. Каб паспрабаваць свае сілы ў валоданні нормамі беларускага правапісу, яны пісалі тэкст дыктоўкі па ўспамінах паэта Анатоля Іверса "Ён адкрыў мне Беларусь" пра Янку Купалу, у тым ліку і пра прыезд народнага песняра ў горад Ліду. Ролю выкладчыка выканала Алена Адамаўна Быstryцкая, намеснік дырэктара ДУК "Лідская раённая бібліятэка імя Янкі Купалы". Чакаючы вынікаў дыктоўкі, усе прысутныя мелі магчымасць звярнуцца да матэрыялаў кніжнай выставы "Песні беларускай валадар".



**Лідская раённая бібліятэка імя Янкі Купалы**

Не засталася без увагі дадзеная падзея і ў філіяле "Лідская гарадская бібліятэка №3", дзе аматары бела-

рускага слова сустрэліся з мэтай яшчэ раз выказаць пашану і павагу роднай мове. Для напісання быў абраны тэкст Анатоля Іверса "Ён адкрыў мне Беларусь".



**Філіял "Лідская гарадская бібліятэка № 3"**

У Міжнародны дзень роднай мовы юныя чытачы філіяла "Інтэграваная бібліятэка аграгарадка Гуды" адправіліся разам з бібліятэкам у падарожжа па краіне "Роднай мовы". Дзеци крохылі па станцыях падарожжа, і каб спазнаць глыбіню і таямнічасть роднага слова, выконвалі разнастайныя заданні: "Мая Радзіма - Беларусь", "Прыказкі і прымайкі", "Фразеалагізмы", "Марфалогія" і інш. Напрыканцы хлопчыкі і дзяўчынкі пацвердзілі



**Філіял "Інтэграваная бібліятэка аграмястэчка  
Гуды"**

сваё веданне беларускай мовы выдатна напісаўшы тэкст 15-й Агульнанацыянальной дыктоўкі.

Вядома, што мова забяспечвае непарыўную сувязь паміж носібітамі, паміж мінулым, сапраўдным і будучынняй. Таму мы будзем і далей імкнунца папулярызаваць роднае слова, у гэтым з задавальненнем і ахвотай дапамогуць бібліятэкі Лідскага краю.

**Дар'я Марцінкевіч.**



## Водгулле Міжнароднага дня роднай мовы

### Тыдзень роднай мовы ў Лідскім політэхнічным ліцэі

Слова - найважнейшая часцінка нашага жыцця.

Словам мы выказываем свае думкі, пачуці, адносіны да людзей ці з'яў.


Уесь тыдзень з 15 па 21 лютага праходзіў не проста пад зоркай Слова, але Роднага слова.

21 лютага адзначаецца сапраўднае свята слова - Міжнародны дзень роднай мовы. Гэты дзень быў заснаваны ў лістападзе 1999 года рашэннем міжнароднай арганізацыі ЮНЭСКА.

Свята адзначаецца ў свеце з 2000 года і кожны год мае сваю назыву і мэту: 2002 - Дзень моўнай разнастайнасці з дэвізам "У галактыцы моў кожная з іх - зорка", у 2019 годзе адзначаўся "Дзень моў карэнных народаў" з дэвізам "Народ жывы, пакуль людзі ведаюць родную мову". 2008 увогуле аб'яўлены ААН "Міжнародным годам моў".

У 2022 годзе, як заўсёды, у ліцэі ладзіліся шматлікія мерапрыемствы з мэтай папулярызацыі і захавання роднай мовы.

Бібліятэкай нашай установы арганізавана выставка "Мова - душа народа" і флэшмоб - реччататыў "Вобразная, вольная, пяяучая мова беларуская мая".



Групы навучэнцаў запрошаны да ўдзелу ў літаратурна-інфармацыйнай старонцы "Мова - душа народа".

Чаму такая ўвага аддаецца роднай мове? У нашай краіне - каля 9 млн. 400 тыс. жыхароў. А між тым, у 2009



годзе ЮНЭСКА далучыла беларускую мову да ліку моў, якім пагражаема знікненне. Ці не жахліва гэта?!

Ісціна сцвярджае: "У кожнага народа ёсь хаця б адзін геніяльны твор - гэта яго мова".

Адтуль, дзе ноччу плачуць зоры,  
Мігціць-губляюцца ў вяках,  
Яна прыйшла да нас. Ад Бога.  
З жытнёвым коласам у руках.  
Хрысціў яе касмічны вечер  
I, як у свет пусціць, сказаў:  
"Чысцей не будзе мовы ў свеце!"  
I беларускаю называў.

**B. Гарністава.**

Роднае слова... Дзякуючы яму мы пазнаём жыццё, навакольны свет, вывучаем гісторыю і крохым у будучыню.

Праз слова, праз родную мову адраджаецца душа чалавека, народа, нацый...

Роднае слова з'яўляецца адным з самых вялікіх здабыткаў кожнага народа. Яго з пашанай называюць люстэркам культуры і формай яе існавання, бо менавіта родная мова з'яўляецца формай захоўвання народных традыцый, звычаяў і духоўных скарбаў, спосабам і средкам развіцця нацыянальнай культуры.

Мова - душа народа, векавая памяць многіх пакаленняў, наш галоўны нацыянальны скарб.

Жыве мова - жыве памяць продкаў. Няма роднай мовы - няма народа.

Сёння абавязак усіх нас - шанаваць родную мову. Аўтар трапяткіх гістарычных твораў У. Караткевіч некалі сказаў: "Хто забыў сваіх продкаў - сябе губляе, хто забыў сваю мову - усё згубіў".

Пра ўсё гэта мы і рассказываем нашым вучням.

Сябры, паважайце ласкавае роднае слова, шануйце родную матчыну мову!

21 лютага навучэнцы і выкладчыкі ліцэя прыняялі ўдзел у Гарадзенскім абласным дыктанце "Год гіста-





рычнай памяці", прысвечаным Міжнароднаму дню роднай мовы, прынялі навучэнцы і педагогічныя супрацоўнікі ліцэя.

"Мова маці маёй, родная мова"- назва конкурсу на лепшае выкананне верша на беларускай мове, які адбыўся ў ліцэі 24 лютага ў рамках Міжнароднага дня роднай мовы. З вялікай адказнасцю падышлі навучэнцы да падрыхтоўкі конкурсу. Дапамагала ім выкладчык



беларускай мовы і літаратуры Кіслая Галіна Андрэйна. Вельмі ўразлі журы натхнёнасць, артыстызм, з якімі ўдзельнікі конкурса выконвалі вершы.

За любоў да роднай мовы, добрае валоданне мовай былі ўзнагароджаны граматамі і прызамі:

Ліцкевіч Аляксандар (гр. 6 шк) - 1 месца,

Авіжэц Кацярына (гр. 6 шк) - 2 месца,

Мажэйка Кірыл (гр. 382) - 3 месца.



Няма павагі да чалавека, які не ведае, альбо (што яшчэ горш) цураецца роднай мовы.

Памятайце, без мовы няма чалавека, няма нацыі, няма краіны! Дык жа і без носьбітаў мовы сама яна гіне...

*Паводле сайта ліцэя.*

## Активісты ААСБМ імя Ф. Багушэвіча выступілі ў навучальных установах

21 лютага ў Лідскім дзяржаўным прафесійным ліцэі меліярацыінага будаўніцтва, які размяшчаецца ў мікрараёне Маладзёжны, адбылася сустрэча навучэнцаў першага курса з лідскім паэтам Алесем Хітруном. Колішні выпускнік ліцэя цэлую гадзіну адказваў на пытанні, якія загадзя былі падрыхтаваны навучэнцамі. Гаварылі пра мову, пра творчасць, пра малую радзіму і працоўныя будні. У канцы мерапрыемства Алесь выбраў лепшага чытача твора на беларускай мове. Ім стаў навучэнец 147 вучэбнай групы Максім Ганевіч.




22 лютага навучэнкі групы 101 па (пачатковая адукцыя) Лідскага каледжа сталі ўдзельнікамі цікавай сустрэчы з лідскім бардам Сяргеем Чарняком.



З нагоды Дня роднай мовы гучалі беларускія песні "Купалінка", "Простыя" слова", "Завіруха" і іншыя. Мерапрыемства пад назвай "Спявайма разам па-беларуску" паказала, што моладзь ведае і з задавальненнем спявае нашы песні.

*Наш кар.*



## Лідскі аддзел рамёстваў і традыцыйнай культуры прыняў удзел у праекце "Традыцыйны строй"

У рамках праекта ствараецца віртуальная энцыклапедыя традыцыйных народных строяў Беларусі. Лідскі аддзел рамёстваў прадставіў



два строі гістарычна-этнаграфічнага рэгіёна Панямоння, якія бытавалі ў канцы XIX - пачатку XX стагоддзя. Гэта **Вілейскі строй**, з арэолам распаюсіджвання на паўночным усходзе Гарадзенскай і паўночным заходзе Менскай абласцей, і **Наваградскі строй**, які ахапіў тэрыторыі Наваградскага, Карэліцкага, Слонімскага і Лідскага раёнаў Гарадзеншчыны.

Строі, а дакладней, асноўныя элементы адзення, можна пабачыць буйным планам, пазнаёміцца з іх аўтэнтычнымі назвамі. Дэманстрацыю гарманічна дапаўняюць дзеянні, харктэрныя для тагачаснага асяроддзя: падрыхтоўка лялечнага батлеенага

тэатра да прагляду, працэс ткацтва, узоры стогадовых ручнікоў Наваградскага раёна Гарадзеншчыны. Паказ прадстаўлены ў выглядзе мастацкіх фотаздымкаў і двух відэаролікаў, якія можна ўбачыць на старонках праекта ў сацыяльных сетках, а дакладней на відэахостынгу "YouTube" на канале "Tradusuya" па спасылках:

<https://www.youtube.com/watch?v=M82sKL8x7II>

<https://www.youtube.com/watch?v=kc7OlcVFWLs&t=1s>

*Габіс Алена Чаславаўна,  
метадыст аддзела метадычнай і  
культурна-масавай работы ДУ  
"Лідскі раённы цэнтр культуры і  
народнай творчасці".*

*Адрес рэдакцыі:*

231282, г. Ліда, вул. Лётная, 7а.

*Адрес для паштовых адпраўленняў:*

231282, г. Ліда-2, п/с 7.

*E-mail:* sejlawicz@gmail.com, kajety@list.ru

*Рэдактар Станіслаў Вацлававіч Суднік*

Газета падпісаны да друку 28.02.2022 г.

Фармат А-4.  
Аб'ём 2 друкаваныя аркушы.

*Аўтары цалкам адказныя  
за падбор і дакладнасць  
прыведзенай інфармацыі.*

*Рэдакцыя рукапісы не  
вяртае.*

*Газета размяшчаецца на сайтах: <http://nslowa.by/>; <http://pawet.net/>; <http://kamunikat.org/>; <http://belkiosk.by/>*

*Дазваляеца самастойная раздрукоўка на паперу.*